

**REGIONAL NEWS UNIT
AKASHVANI, GUWAHATI
0000000000**

Date : 08-04-2026

Time : 1205 Hrs

Assamese Midday Bulletin

Headlines

- ১। ৰাজ্যৰ ১২৬টা বিধানসভা সমষ্টিত কাইলৈ ভোটগ্ৰহণৰ বাবে প্ৰস্তুতি সম্পূৰ্ণ। ভোটগ্ৰহণ কেন্দ্ৰলৈ প্ৰিজাইডিং, প'লিং আৰু নিৰাপত্তাৰক্ষীৰ দল ৰাওনা।
- ২। বিধানসভা নিৰ্বাচনৰ ভোটগ্ৰহণ প্ৰক্ৰিয়া নিৰীক্ষণ কৰাৰ উদ্দেশ্যে বিদেশী প্ৰতিনিধিৰ দল অসমত উপস্থিত।
- ৩। ফাষ্টট্ৰেক আদালতত শিল্পী জুবিন গাৰ্গৰ মৃত্যুৰ গোচৰৰ শুনানি।
আৰু
- ৪। আই পি এল ক্ৰিকেট প্ৰতিযোগিতাত আজি দেলহি কেপিটেলছ আৰু গুজৰাট টাইটানছ মুখামুখি।

০০০০০০

ৰাজ্যৰ ১২৬টা বিধানসভা সমষ্টিত কাইলৈ প্ৰথমবাৰৰ বাবে একেটা পৰ্যায়তে ভোটগ্ৰহণ কৰা হ'ব। বিধানসভা নিৰ্বাচন মুক্ত, নিকা আৰু শান্তিপূৰ্ণভাৱে সম্পন্ন কৰিবলৈ প্ৰশাসনসমূহে প্ৰস্তুতি প্ৰায় সম্পূৰ্ণ কৰিছে। এইবাৰ নিৰ্বাচনত ৭২২ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে। ইয়াৰে ৫৯ গৰাকী মহিলা প্ৰাৰ্থী। ৰাজ্যত ২ কোটি ৫০ লাখ ভোটদাতাই গণতান্ত্ৰিক অধিকাৰ সাব্যস্ত কৰিব পাৰিব। ইয়াৰ ১ কোটি ২৫ লাখ পুৰুষ, ১ কোটি ২৫ লাখ মহিলা আৰু ৩৪৩ গৰাকী তৃতীয় লিংগৰ ভোটদাতা আছে। ৰাজ্যৰ ৩১ হাজাৰ ৩৮৬টা ভোটকেন্দ্ৰত ভোটগ্ৰহণ নিয়াৰিকৈ পৰিচালনাৰ বাবে এশ শতাংশ ৰেব কাণ্ট্ৰ'ল ব্যৱস্থা কৰা হৈছে। এই সময়ছোৱাত শান্তি শৃংখলা অটুত ৰখাৰ বাবে কেন্দ্ৰীয় সশস্ত্ৰ বাহিনীৰ কেইবা শতাধিক কোম্পানী নিয়োগ কৰা হৈছে। ৰাজ্যখনৰ ভিতৰত দৰং জিলাৰ দলগাঁও সমষ্টিত সৰ্বাধিক আৰু অনুসূচীত জনজাতিৰ বাবে সংৰক্ষিত পশ্চিম কাৰ্বি আংলঙৰ আমৰি সমষ্টিত সৰ্বনিম্ন ভোটদাতা আছে বুলি নিৰ্বাচন আয়োগৰ সূত্ৰই প্ৰকাশ কৰিছে।

ৰাজ্যৰ মুখ্য নিৰ্বাচন বিষয়া অনুৰাগ গোৱেলে প্ৰতিগৰাকী ভোটদাতাকে নিৰ্বাচন আয়োগে নিৰ্ধাৰণ কৰা নথি পত্ৰসহ ভোটকেন্দ্ৰসমূহলৈ গৈ ভোটৰ অধিকাৰ সাব্যস্ত কৰিবলৈ আহ্বান জনাইছে। শ্ৰী গোৱেলে কোনো সংশয় অবিহনে নিজৰ মৌলিক কৰ্তব্য পালন কৰিবলৈও সকলোকে আহ্বান জনাইছে।

বাইট

শ্ৰী গোৱেলে কয়, যে প্ৰতিটো ভোটকেন্দ্ৰত খোৱাপানী, প্ৰস্ৰাৱগাৰ আৰু বিশেষভাৱে সক্ষমলোকৰ বাবে ৰেম্পৰ ব্যৱস্থাকে ধৰি সকলো সা-সুবিধা থকাটো নিশ্চিত কৰা হৈছে। নিৰ্বাচন আয়োগে শেহতীয়াকৈ নিৰ্বাচনী প্ৰক্ৰিয়া স্বচ্ছ কৰি তোলাৰ বাবে ৩০টা নতুন পদক্ষেপ লৈছে। এই অনুসৰি প্ৰতিটো ভোটগ্ৰহণ কেন্দ্ৰত সৰ্বাধিক এহেজাৰ দুশ গৰাকী ভোটদাতাই ভোটদান কৰিব পাৰিব বুলি নিৰ্বাচন আয়োগে প্ৰকাশ কৰিছে।

০০০০০০০

বিধানসভা নিৰ্বাচনৰ ভোটগ্ৰহণ প্ৰক্ৰিয়া নিৰীক্ষণ কৰাৰ উদ্দেশ্যে বিদেশী প্ৰতিনিধিৰ এটা দল অসমত উপস্থিত হৈছে। এঙ্গোলা, ইজিপ্ত, পৰ্টুগাল, মেক্সিকো, শ্ৰীলংকা, বেনিন আৰু ক্ৰোৱেছিয়াকে ধৰি ৭ খন দেশৰ ১৫ গৰাকী প্ৰতিনিধি আৰু নিৰ্বাচন আয়োগৰ ৩ গৰাকী বিষয়াৰে গঠিত দলটো আজি ৰাজ্যৰ মুখ্য নিৰ্বাচনী বিষয়াৰ সৈতে বৈঠকত মিলিত হ'ব। তেওঁলোকে লগতে ক্ষেত্ৰ পৰ্যায়ত নিৰ্বাচনৰ প্ৰস্তুতি পৰ্যবেক্ষণ কৰাৰ উদ্দেশ্যে নিৰ্বাচনী সামগ্ৰী কেন্দ্ৰ আৰু নিয়ন্ত্ৰণ কক্ষসমূহ পৰিদৰ্শন কৰিব। দলটোৱে কাইলৈ ভোটগ্ৰহণৰ দিনা বিভিন্ন জিলাৰ ভোটগ্ৰহণ কেন্দ্ৰ পৰিদৰ্শন কৰি ভোটদান প্ৰক্ৰিয়া, নিৰাপত্তা ব্যৱস্থা আৰু প্ৰযুক্তি ব্যৱহাৰৰ বুজ ল'ব।

০০০০০০০০

ৰাজ্যৰ ১২৬টা বিধানসভা সমষ্টিত কাইলৈ হ'বলগীয়া ভোটগ্ৰহণৰ বাবে প্ৰতিখন জিলা সদৰৰ পৰা পুৰাই প্ৰিজাইডিং আৰু প'লিং বিষয়াসকলৰ লগতে নিৰ্বাচনী দায়িত্বত থকা নিৰাপত্তাৰক্ষী ইভিএমসহ কৰ্তব্যস্থানলৈ ৰাওনা হৈছে। কাছাৰ জিলাৰ ৭টা বিধানসভা সমষ্টিত হ'বলগীয়া ভোটগ্ৰহণৰ বাবে কৰ্তব্যৰত প্ৰিজাইডিং আৰু প'লিং বিষয়াসকল পুৰা ৭ বজাত ইভিএমসহ ভোটগ্ৰহণ প্ৰক্ৰিয়াৰ বাবে দায়িত্বত থকা ভোটগ্ৰহণ কেন্দ্ৰসমূহলৈ ৰাওনা হৈছে। কাছাৰ জিলাৰ নিৰ্বাচনী বিষয়া আয়ুষ গাৰ্গৰ উপস্থিতিত নিজ নিজ দায়িত্ব গ্ৰহণ কৰি নিৰাপত্তাৰক্ষীসহ নিৰ্ধাৰিত সমষ্টিত ভোটগ্ৰহণ কেন্দ্ৰলৈ ৰাওনা হয়। কাছাৰ জিলাৰ ৭টা বিধানসভা সমষ্টিত মুঠ ১৩ লাখ ৮১ হাজাৰ ৯০৩ গৰাকী ভোটদাতা আছে। জিলাখনত মুঠ এহেজাৰ ৭৩২টা ভোটগ্ৰহণ কেন্দ্ৰত ভোটদাতাই ভোটদান কৰিব। ইয়াৰে ৯৫ ভোটকেন্দ্ৰ স্পৰ্শকাতৰ ভোটগ্ৰহণ কেন্দ্ৰ হিচাপে প্ৰশাসনে চিনাক্ত কৰিছে।

হাইলাকান্দি জিলাতো নিৰ্বাচনৰ বাবে কটকটীয়া নিৰাপত্তা ব্যৱস্থা গঢ়ি তোলা হৈছে। নিকা আৰু শান্তিপূৰ্ণভাৱে নিৰ্বাচন অনুষ্ঠিত কৰাৰ বাবে জিলাখনত বিশেষ ব্যৱস্থা গ্ৰহণ কৰিছে। জিলাখনত কেইবাটাও স্পৰ্শকাতৰ ভোটগ্ৰহণ কেন্দ্ৰত অধিক নিৰাপত্তা মোতায়েন কৰাৰ লগতে জিলাখনত অতিৰিক্ত ভাৱেও নিৰাপত্তা বাহিনীৰ কেইবাটাও কোম্পানী নিয়োজিত কৰা হৈছে।

ডিব্ৰুগড় জিলাৰ অন্তৰ্গত ৬টা বিধানসভা সমষ্টিত ভোটগ্ৰহণৰ বাবে প্ৰিজাইডিং আৰু প'লিং বিষয়াসকল পুৰাই দূৰণীবতীয়া অঞ্চললৈ ৰাওনা হৈছে। জিলাখনত মুঠ ১০ লাখ ৪১ হাজাৰ ৯৩৫ গৰাকী ভোটদাতা আছে। জিলাখনত মুঠ এহেজাৰ ৩২৬টা ভোটগ্ৰহণ কেন্দ্ৰ স্থাপন কৰা হৈছে আৰু ইয়াৰে ৩০০তকৈও অধিক ভোটকেন্দ্ৰ মহিলাৰ দ্বাৰা পৰিচালিত হ'ব বুলি জিলা প্ৰশাসনে জানিবলৈ দিছে।

নলবাৰী জিলাৰ ৩টা বিধানসভা সমষ্টিৰ বাবে মুঠ ৮২৫টা ভোটগ্ৰহণ কেন্দ্ৰ স্থাপন কৰা হৈছে। এই ভোটগ্ৰহণ কেন্দ্ৰসমূহলৈ পুৰাৰে পৰা প্ৰিজাইডিং আৰু প'লিং বিষয়াসকল ৰাওনা হৈছে। জিলাখনৰ ৫৫টা দুৰ্গম ভোটগ্ৰহণ কেন্দ্ৰলৈ নিয়োজিত বিষয়াসকল নাৱেৰে যাত্ৰা আৰম্ভ কৰিছে।

গোৱালপাৰা ৩টা বিধানসভা সমষ্টিত নিৰ্বাচনৰ বাবে প্ৰশাসন সাজু হৈছে। জিলাখনত মুঠ এহেজাৰ ১০টা ভোটগ্ৰহণ কেন্দ্ৰ স্থাপন কৰাৰ লগতে ৭২টা ভোটগ্ৰহণ কেন্দ্ৰ অসম-মেঘালয় সীমান্ত অঞ্চলত আৰু ৪৮টা ভোটগ্ৰহণ কেন্দ্ৰ নৈপৰীয়া চৰ অঞ্চলত স্থাপন কৰা হৈছে। জিলাখনত মুঠ ভোটদাতাৰ সংখ্যা ৮ লাখ ৬ হাজাৰ ৮১৫। ভোটগ্ৰহণ প্ৰক্ৰিয়াৰ বাবে নিয়োগ বিষয়াসকল কেন্দ্ৰলৈ যাবলৈ পুৰাৰে পৰাই প্ৰস্তুতি চলাইছে।

কামৰূপ মহানগৰ জিলাৰ ৫টা বিধানসভা সমষ্টিত হ'বলগীয়া নিৰ্বাচনৰ বাবে মহানগীৰ মণিৰাম দেৱাম ট্ৰেড চেণ্টাৰৰ পৰা প্ৰিজাইডিং বিষয়া, প'লিং বিষয়াসকল ইভিএমসহ পুৱাৰে পৰা কেন্দ্ৰসমূহলৈ ৰাওনা হয়। জিলাখনত ভোটদাতাৰ সংখ্যা হৈছে ১০ লাখ ৪৯ হাজাৰ ৬৪৪। এই ৫টা বিধানসভা সমষ্টিত নিৰ্বাচনৰ বাবে এহেজাৰ ২১৮টা ভোটগ্ৰহণ কেন্দ্ৰ স্থাপন কৰা হৈছে। এই সন্দৰ্ভত জিলা আয়ুক্ত স্বপ্নীল পালে এইদৰে কয় -

বাইট

কামৰূপ জিলাতো ৬টা বিধানসভা সমষ্টিত এহেজাৰ ৫৫৫টা কেন্দ্ৰত কাইলৈ ভোটগ্ৰহণ কৰা হ'ব। ইয়াৰে ৩০০টা ভোটগ্ৰহণ কেন্দ্ৰ মহিলাৰ দ্বাৰা আৰু ১৫টা ভোটগ্ৰহণ কেন্দ্ৰ বিশেষভাৱে সক্ষম ব্যক্তিৰ দ্বাৰা পৰিচালনা কৰিবলৈ প্ৰশাসনে সিদ্ধান্ত গ্ৰহণ কৰিছে। ইতিমধ্যে ভোটগ্ৰহণ প্ৰক্ৰিয়াত নিয়োজিত বিষয়াসকল ৰাওনা হৈছে। ধেমাজি জিলাৰ ৩টা বিধানসভা সমষ্টিত ভোটগ্ৰহণ প্ৰক্ৰিয়াৰ বাবে বিষয়াসকলৰ লগতে নিৰাপত্তাৰক্ষীৰ দল ৰাওনা হৈছে। জিলাখনত এইবাৰ মুঠ ৩ হাজাৰ ২৬৪ গৰাকী বিষয়া কৰ্মচাৰীৰ ভোটগ্ৰহণ প্ৰক্ৰিয়াত নিয়োজিত কৰা হৈছে। মৰিগাঁও, শ্ৰী ভূমি আৰু শোণিতপুৰ জিলাতো নিৰ্বাচনী দায়িত্বত নিয়োজিত বিষয়া-কৰ্মচাৰীসকল সংশ্লিষ্ট ভোটগ্ৰহণ কেন্দ্ৰলৈ বুলি ৰাওনা হৈছে। নিৰ্বাচনৰ সুকলমে অনুষ্ঠিত কৰাৰ স্বৰ্থত কেইবাখনো জিলাত আন্তঃৰাষ্ট্ৰীয় সীমান্ত বন্ধ কৰি দিয়া হৈছে। সীমামূৰীয়া অঞ্চলসমূহত নিৰাপত্তাৰক্ষী বৃদ্ধি কৰাৰ লগতে এলেকাত তদাৰক কৰি আছে। এই সময়ছোৱাত যাতে স্পৰ্শকাতৰ অঞ্চলসমূহত কোনোধৰণৰ অপ্ৰীতিকৰ ঘটনা সংঘটিত নহয় ইয়াৰ বাবে প্ৰশাসনে তীক্ষ্ণ নজৰ ৰাখিছে।

০০০০০০০০

নিৰ্বাচন আয়োগে বিধানসভা নিৰ্বাচনত ভোটদানৰ বাবে ভোটদাতাসকলে ভোটাৰ পৰিচয় পত্ৰৰ উপৰি অন্য ১২ বিধ নথি দেখুৱাই ভোটদান কৰিব পাৰিব বুলি প্ৰকাশ কৰিছে। ফটোযুক্ত ভোটাৰ পৰিচয় পত্ৰ নথকা ভোটদাতাসকলে এই ১২ বিধ নথিৰ যিকোনো এবিধ দেখুৱাই গণতান্ত্ৰিক অধিকাৰ সাব্যস্ত কৰিব পাৰিব। এই নথিসমূহৰ ভিতৰত আছে আধাৰ কাৰ্ড, এম জি এনৰেগাৰ জবকাৰ্ড, ডাকঘৰৰ পাছবুক, আয়ুত্থান ভাৰত, স্বাস্থ্য বীমা স্মাৰ্ট কাৰ্ড, গাড়ী চালকৰ অনুজ্ঞাপত্ৰ, পেনকাৰ্ড, পাৰপত্ৰ ইত্যাদি। ভোটদাতাগৰাকীৰ পৰিচয় সম্পৰ্কে নিশ্চিত তথ্য থাকিলে ফটোযুক্ত ভোটাৰ পৰিচয় পত্ৰত থকা বানান ভুল আদি উপেক্ষা কৰিবলৈ নিৰ্বাচন আয়োগে নিৰ্দেশ দিছে। ভোটাৰ পৰিচয় পত্ৰত থকা ফটোৰ বিসংগতিৰ বাবে ভোটদাতাগৰাকীৰ পৰিচয় সাব্যস্ত কৰাত সমস্যা হ'লে তেওঁ উল্লেখিত ১২ বিধ নথিৰ যিকোনো এবিধ দেখুৱাব লাগিব।

০০০০০০

জনতাৰ শিল্পী জুবিন গাৰ্গৰ মৃত্যুৰ গোচৰৰ শুনানি ন্যায়াধীশ শৰ্মিলা ভূঞাৰ ফাষ্টট্ৰেক আদালতত চলি আছে। ইতিমধ্যে অভিযুক্তসকলৰ ওপৰত বিচাৰৰ ধাৰা আৰোপ সম্পৰ্কীয় শুনানি প্ৰায় সমাপ্ত হৈছে। আজি এজন অভিযুক্তৰ বিচাৰৰ ধাৰা সন্দৰ্ভত শুনানি গ্ৰহণৰ পাছতে জুবিন গাৰ্গৰ হৈ নিয়োগ কৰা বিশেষ লোক অধিবক্তাই অভিযুক্তসকলৰ বিৰুদ্ধে যুক্তি প্ৰদৰ্শন কৰিব। ইয়াৰ লগে লগে ৭ গৰাকী অভিযুক্তৰ বিৰুদ্ধে ধাৰা আৰোপ সম্পৰ্কীয় শুনানিৰ অন্ত পৰিব। ব'হাগ বিহুৰ পাছত গোচৰীয়া পক্ষৰ তৰফৰ পৰা প্ৰত্যুত্তৰ দিয়া হ'ব।

০০০০০০০

সমাপ্ত